

## ఉచిత ప్రయాణం

రోడ్డు రవాణా సంస్థలో వుద్యోగం వచ్చిందనగానే సుబ్బారావు ఎగిరి గంతేశాడు. అతనికిది ఎన్నినాళ్ళదో కోరిక. ఆర్.టి.సి.లో ఉద్యోగం వస్తే హాయిగా ఏడాదికి ఒకసారో, రెండుసార్లొ ఎక్కడికి కావాలంటే అక్కడికి భార్య బిడ్డలతో ఫ్రీగా తిరిగి రావచ్చు. అదే అతని ఆశ అందుకే అతనికంత ఉత్సాహం. అతనంత సంబరపడి పోవడానికి కారణం లేకపోలేదు. సుబ్బారావు బి.ఏ. చదువుతున్న రోజుల్లో అతని రూమ్ పక్కన ఒక ఆర్.టి.సి. ఉద్యోగి ఉండేవాడు. అతను తరచూ తన సంస్థ గురించి, దాని గొప్పతనం గురించి వర్ణించి మరీ చెప్తూ వుండేవాడు. అప్పటి సుబ్బారావు లేత మనసులో ఆర్.టి.సి. మంచి స్థానం ఏర్పరచుకొంది. కానీ తీరా అతను ఉద్యోగాన్వేషణలోకి దిగగానే మొదట మున్సిపాలిటీలో క్లర్కుగా ఉద్యోగం వచ్చింది. ఎంత విసుక్కున్నా చేసేది లేక అందులో చేరినా అతని దృష్టి మాత్రం మారలేదు. తనకి వయసు మించిపోకుండా అందులో కాలు పెట్టాలని మహాఉత్సాహ పడిపోయాడు సుబ్బారావు. ఎట్టకేలకు తనకి ఇరవై అయిదు సంవత్సరాలు అయిదు నెలల్లో నిండుతాయనగా యిద్దరు బిడ్డల తండ్రి సుబ్బారావు ఆర్.టి.సి.లో కాలుపెట్టాడు.

సుబ్బారావుకి దేశ సంచారం చెయ్యాలంటే భలే సరదా. అందుకనే అతను ఫ్రీ బస్ పాస్ గురించి ఎన్నో కలలు కని చివరికి కలలు నిజం చేసుకున్నాడు.

అతను రెండింతల ఉత్సాహంతో ఉద్యోగంలో చేరిపోయాడు చేరిన వెంటనే తెలుసుకున్నాడు ఒక సంవత్సరం సర్వీసు పూర్తయిన తర్వాత తనకి "పాస్" దొరుకుతుందని అతనేం నిరుత్సాహపడలేదు.

అతను చకచకా పనిచేసుకుపోతుంటే పన్నెండు నెలలు, పన్నెండు రోజుల్లా, పన్నెండు గంటల్లా మళ్ళీ మాట్లాడితే పన్నెండు నిమిషాల్లా గడిచిపోయాయి.



సుబ్బారావు తీవ్రంగా ఆలోచించటం మొదలుపెట్టాడు. ఏ ఏ వూళ్ళలో బంధువులు వున్నారో తను ప్రీ పాస్ మీద ఎక్కడికి వెళ్తే బాగుంటుందో అనేది అతనికి సమస్య అయి కూర్చుంది. విశాఖపట్నంలో తన భార్య చెల్లెలుంది. అక్కడికి వెళదామంటుందామె కాని పోయి పోయి భార్య తరపు వారింటికి వెళ్ళడం అతనికి నచ్చలేదు. పోనీ హైదరాబాదే వెళ్ళొద్దాం అంటే అక్కడ తన పినతల్లి కూతురూ, అల్లుడూ వున్నా వాళ్ళతో తనకి పెద్దగా చనువులేవు. అదీ వదిలేశాడు. చివరికి మద్రాసు రామం దగ్గరకి వెళ్తే బాగుంటుందనిపించింది. వాడి పేరూ రామసుబ్బారావే ఇద్దరూ మేనత్త మేనమామ పిల్లలు. కలిసి అమ్మమ్మగారింట్లో చదువుకున్నారు. తనని సుబ్బారావని వాడిని రామం అని అంతా పిల్చేవారు రామం చాలా మంచివాడు. తనంటే ప్రేమ కలవాడు, మద్రాసులో ఏదో చిన్న ఉద్యోగం చేస్తున్నాడు. వాడి పెళ్ళికని వెళ్ళినప్పుడు మద్రాసు రమ్మని మరీ మరీ చెప్పాడు. అతని భార్య కూడ సరదా అయిన మనిషి అందుకని మద్రాసు ఖయం చేసుకున్నాడు. కాని మన రాష్ట్రం కాని మద్రాసుకి మన బస్సులలో "పాస్" యివ్వరని కొంచెం బాధ కలిగినా ఎంతవరకు యిస్తే అంతవరకే తీసుకుని ఆ పైన టికెట్ కొనుక్కుని పోవచ్చని కొందరి మిత్రుల సలహామీద నిర్ణయానికొచ్చాడు. మొత్తానికి అన్నీ పరిశీలించుకుని "తడ" అనే ఊరువరకు "పాస్" పెట్టాడు సుబ్బారావు. ఓ పదిరోజుల ముందుగానే అప్లయి చేద్దామనుకుంటే చుట్టుపక్కల వాళ్ళు అతని చేదస్తం చూసి నవ్వి "ఎందుకయ్యా ఒక్క రోజు ముందుచాలు" అంటూ భరోసా యిచ్చారు.

మర్నాటి నుంచి సెలవు పెట్టాడు. రెండవ శనివారంతో కలిసి నాలుగు రోజులు సెలవు దొరికింది. ఈ రోజు రాత్రి బయలుదేరితే గాని అక్కడికి చేరడం, నాలుగూ చూసి తిరిగి రావడం కుదరదు. పది గంటల నుండి సుబ్బారావు ఆఫీసరుగారు ఎప్పుడొస్తారా అని ఎదురుచూస్తూ కూర్చున్నాడు. ఆయన రావాలి. తన పాస్ సంతకం అవ్వాలి. ఆపైన రిజర్వేషన్ - ఇంకా ఎన్నో గొడవలు, అనుభవం లేని సుబ్బారావు ఎక్కువ ఆందోళన పడకపోయినా తోటి గుమాస్తాలు అతన్ని బాగానే గాభరా పెట్టేశారు.

"ఏమోయ్ సుబ్బారావు! ఈ రోజేనా ప్రయాణం" అని ఒకరు.

“మద్రాసు ఎక్స్‌ప్రెస్సా? అందులో స్టాఫ్‌ను ఎక్కనిస్తారా?” అని ఒకరు.

“లేదనుకుంటా - అయినా కనుక్కో అని మరొకరు పాస్ తీసుకుపోయి ముందుగా రిజర్వు చేయించుకోకపోతే కష్టం” అని ఒకరు పెదవి విరిచారు. “నైట్ ఎక్స్‌ప్రెస్ మీద వెళ్ళడానికి ఆఫీసరు సంతకం మర్చిపోకు లేకపోతే “నాట్ ఎలౌడ్” (నాట్ ఎలౌడ్) స్టాంపు కొట్టి మరీ చేతిలో పెడతారు జాగ్రత్త” అంటూ మరొక శ్రేయోభిలాషి కంగారుపెట్టాడు.

సుబ్బారావు చూసి చూసి విసిగిపోయాడు. ఇంతలో ప్యూను చల్లగా వచ్చి “అసలీవేళ అయ్యగారొస్తారో రారో” అంటూ నసిగాడు ఆ మాటలకి సుబ్బారావు నీరు గారిపోయాడు. రాత్రి ప్రయాణమనీ, రెడీగా వుండమని యింట్లో మరీ మరీ చెప్పాడు. ఆఫీసులో అటూ యిటూ తిరగడం తప్ప ఏమీ చెయ్యలేకపోయాడు సుబ్బారావు.

మూడు గంటలకి ఆఫీసరుగారు హడావిడిగా ఆఫీసులో అడుగుపెట్టారు. ఆయన వెనకా లెంత లేదనుకున్నా చిన్న బెటాలియన్ వుంది.

ఎప్పుడూ అపశకునం పలికే క్లర్కు ఒకడు ప్రత్యేకించి సుబ్బారావు దగ్గరికి వచ్చి.

“గురూ, ఈ వేళ సంతకం కాదు ఒకవేళ అయినా నీకెవరు రిజర్వు చేస్తారోయ్ యిప్పుడు? ప్సే! లాభం లేదు” అంటూ సుబ్బారావు భుజం తట్టి అర్జంటుగా కాఫీకెళ్ళిపోయాడు.

సుబ్బారావుకి ఒక్కసారి నిస్పృహ వచ్చేసింది. అతను హాయిగా ఫ్రీ పాస్ గురించి కన్ను కలల్లో కొన్ని రంగులు అప్పుడే వెలసిపోయినట్లు అనిపించింది.

మళ్ళీ ప్యూను పరుగున వచ్చి మీ “పాస్” సంతకం అయ్యింది సార్ అన్నాడు - అంతలోనే ఆఫీసరుగారు అర్జంటుగా అందరితోనూ కలిసి వెళ్ళిపోయారు పాస్ చేతిలో పడిగా యింకా బోలెడు తతంగం వుంది. నైట్ ఎక్స్‌ప్రెస్ వ్రాయించుకోవాలి. ఆఫీసరుగారు లేరు, సుబ్బారావు పక్కమిత్రుడి సహాయంతో క్రింద ఛోర్లో వున్న మేనేజర్ దగ్గరికి వెళ్ళి అతి కష్టం మీద వ్రాయించుకోగలిగాడు, ఆయన చాలా జాగ్రత్తగా “తడ” వరకు అని పాస్ మీద నొక్కి వక్కాణించారు.

ఇదంతా పూర్తి చేసుకునే సరికి సాయంత్రం అయిదు గంటలైంది. సుబ్బారావుకి విపరీతమైన తలనొప్పిగా వుంది. అయినా చేసేది లేక రిజర్వేషన్ దగ్గరకి బయలు దేరాడు. అక్కడి పాళ్ళు పాస్ అటూ, యిటూ చూసి, కాస్త నసిగి “టి.ఐ.గారిచేత వ్రాయించుకురండి” అన్నారు.

సుబ్బారావు హతాశుడై “మళ్ళీ అదేంటి మేనేజర్ వ్రాశారుగా” అన్నాడు కౌంటర్లో ఉన్నతను చిరునవ్వు నవ్వాడు. ఆ నవ్వులో, ఎంతో జాలి, కొంత హేళన మరి కొంత మర్యాదా అన్నీ వున్నాయి. మొత్తానికి దాని అర్థం మాత్రం “మనకిది కొత్త” అని మాత్రమే.

అతనికేం చెయ్యాలో తోచలేదు. అన్ని అవస్థలు పడి ఆ మద్రాసు పోకపోతేనేం? వాళ్ళ నెత్తిన ఎక్కి బాధించకపోతేనేం? అని నీరసపడిపోయాడు. అయితే తన చేతకాని తనం భార్య దగ్గర వొప్పుకోవలసి వస్తుందని బాధపడి మళ్ళీ ఉత్సాహాన్ని పుంజుకున్నాడు. కౌంటర్లో బుకింగు క్లర్కు సుబ్బారావుని చూసి జాలిపడ్డాడు లాగుంది.

అదిగో - అక్కడ, హైదరాబాద్ కౌంటర్ దగ్గర బుల్లషర్లు - కళ్ళ అద్దాలు - అటూ చూడండి, ఆయనే టి.ఐ. - వెళ్ళి అడగండి - ఫరవాలేదు - మంచివాడు చేస్తాడు లెండి” అన్నాడు.

సుబ్బారావు ఉసూరుమంటూ అటు కదిలాడు. ఆయన ఎవరితోనో మాట్లాడుతుంటే పది నిమిషాలు నిలబడి చిట్టచివరికి - “సార్ పాస్ రిజర్వేషనే కావాలి - మద్రాసుకి” అన్నాడు. పొడిగా - ఆ టి.ఐ. చెళ్ళున యిటు తిరిగి ‘పాస్ మీద మద్రాసా” అన్నాడు.

“కాదు సార్” అని ఆ పూరు పేరు మర్చిపోయి మళ్ళీ చూసుకుని “తడవరకు సార్” అన్నాడు.

ఏవేవో ప్రశ్నలు వేసి మొత్తానికి చిన్నగా ఒక పక్కగా ఏదో గిలికి పంపాడు టి.ఐ. తీరా రిజర్వేషన్ చార్టు చూసి అక్కడ క్లర్కు

“అయ్యో అసలు సీట్లు ఖాళీ లేవు సార్” అన్నాడు.

“మరి ఎలాగా” అన్నాడు గాలి తీసేసిన బుడగలా చప్పబడిపోతూ సుబ్బారావు.

“మూడు సీట్లు ఎవరో ఆఫీసర్లు పెట్టి వుంచమంటే. వుంచాము. బస్సు కదిలేసరికి మీరు యిక్కడే వుంటే వాళ్ళు రాకపోతే మీరెళ్ళవచ్చు” అన్నాడు.

“వాళ్ళు వస్తే” అన్నాడు సుబ్బారావు అనుమానంగా.

“ఆ.... రారులెండి సార్ మీరు రండి చూద్దాం” అన్నాడు. అతసలా ఎందుకన్నాడో బహుశ అతన్ని సృష్టించిన బ్రహ్మాకి కూడా తెలీదు. ఇంతలో ఎవరో వస్తే వాళ్ళతో మాట్లాడుతూ కూర్చున్నాడు.



మద్రాసు బస్సులో సుబ్బారావుకి సీటు దొరకలేదు. పన్నెండు గంటలకి పై నుండి వచ్చే బస్సు వుంది. అందులో ట్రై చేద్దాం వుండండి అని అభిమానులు అసగా సుబ్బారావు డీలక్స్ లాంజ్ లో భార్యా పిల్లలతో కూర్చున్నాడు.



ఆఫీసంతా గందరగోళంగా వుంది. అందరూ ఏవేవో చర్చించుకుంటున్నారు.

“రియల్లీ ఎ గ్రేట్ ఎబీవ్ మెంట్” అన్నాడు తారకం.

“ఏమిటి అన్నాడు సుబ్బారావు అర్థం కాక మనవాళ్ళు న్యూయార్క్ బస్సు వేశారోయ్ - బస్సులు జాతీయం చెయ్యడం అంటే అలాగూ యిలాగూ కాదు మరి” అన్నాడు పార్వతీశం.

“జాతీయం కాదు అంతర్జాతీయం” చమత్కరించాడు పున్నయ్య.

“అమెరికా?” అన్నాడో క్లర్కు నమ్మలేనట్లు.

“అవును”

“మరి సముద్రాలు?”

“ట్రీడ్జీలు కట్టిపారేస్తారు”

“నిజం!”

నిజమేనయ్యా - ఇదిగో చూడు కావాలంటే “అయితే మనం పాస్ పెట్టుకుని అమెరికా వెళ్ళవచ్చున్నమాట” ఆంజనేయులు ఆనందంగా.

“అయితే ఒకటి - పాస్ లు ఐహుశ న్యూయార్క్ వరకు ఇవ్వకపోవచ్చు” అంటూ సంశయించాడు తారకం.

“రోమ్ వరకు యివ్వచ్చు అక్కడి నుంచి టీకెట్టు కొనాల్సి ఉంటుంది.”

“న్యూయార్క్ వెళ్ళాలంటే రోమ్ ఎక్కడొస్తుంది కాకపోతే లండన్”

“అక్కడ నుంచి ఎంత వుంటుందంటావు?”

“అయినా స్టాఫ్ అంటే అక్కడ్నించి నుంచి తీసుకుపోకపోదు ఎటు తిరిగి న్యూయార్క్ పోవాల్సిన బస్సే కదా. మరి యిదైన కండక్టరు అయితే తప్ప టికెటు కొట్టదులే”.

“అయితే వన్ మ్యాన్ సర్వీసు అయితే మాత్రం కష్టం” అన్నాడు పున్నయ్య.



“సార్ మద్రాసు ఎక్స్ ప్రెస్ వచ్చింది.”

సుబ్బారావు ఉలిక్కిపడి లేచాడు చుట్టూ చూశాడు. అది డీలక్స్ లాంజ్ - ఆఫీసూ

లేదు - న్యాయార్థులేదు - మైక్లోంచి ఎసోస్ మెంటు ఖంగున వినిపిస్తోంది. పిల్లాడిని ఒకచేత్తో, సూట్ కేసు ఒక చేత్తో పట్టుకుని, చంటివాడి నెత్తుకున్న భార్యని తొందరచేశాడు సుబ్బారావు.

అతని పెదవుల మీద చిరునవ్వు మెరిసింది. న్యాయార్థుకి బస్సా! చాల్లే! పక్కనున్న మద్రాసుకి పడేపాట్లు చాలక అమెరికా కూడానా అనుకుని కరగిన కల తలుచుకుని నవ్వుకున్నాడు సుబ్బారావు.

అశోకాచార్య